

Mid-Day Dogri News Bulletin 16-Jan.- 2026

समां - 12:25 hrs.

<><><><><><>

CM Mumbai

मुख्यमंत्री उमर अब्दुल्ला होंरें Indian Institute of Creative Technologies IICT ते राश्ट्रीय फिल्म विकास कारपोरेशन NFDC Campus दा दौरा लाया ते फिल्म कारोबार कन्नै जुड़े दे पेशेवर लोकें कन्नै गल्लबात कीती ते जम्मू-कश्मीर गी फिल्म सैलसफा दे तौर पर ते रचनात्मक उद्योग दे तौर पर समर्थ गी उजागर कीता। उनें अपने हुनर गी होर विकसित करने दी जरूरता पर जोर पाया। उनें Animation-Gaming वगैरा लेई जम्मू-कश्मीर दे युवाएं लेई राश्ट्रीय स्तह दी सिखलाई सरबंधी मौके पैदा करने लेई गलाया।

<><><><><><>

JK Govt. Iran

मुख्यमंत्री उमर अब्दुल्ला होंरें आखेया ऐ जे सरकार इस्सलै ईरान च विद्यार्थिये सनें जम्मू-कश्मीर दे रौहने आहलें दी सुरक्षा ते भलाई-बेहतरी पर पूरी चाल्ली निगरानी करा रदी ऐ। उनें आखेया ऐ जे प्रशासन नै दस्तावेजीकरण- सलाह ते भलाई-बेहतरी सरबंधी समर्थन लेई विदेश मंत्रालय ते ईरान च भारतीय दूतावास कन्नै तालमेल बनाने लेई नमीं दिल्ली च अतिरिक्त निवासी कमीशनर गी नोडल अफसर दे तौरा पर नामजद कीता ऐ। मुख्यमंत्री होंरें परोआर आहलें गी आखेया ऐ जे ओह घबरान नैई ते CM Help Line 1800-

8900-166/ Hello J&K 7303-620-090 ते कंट्रोल रुम 011-246-111-08/ 011-246-112-10
ते 0194-250-1955 पर सम्पर्क करन।



R'Day Prep

गणतंत्र दिवस आले समारोहें कोला पैहले जम्मू-श्रीनगर राष्ट्री जरनैली सिडक एन.एच-44
पर सुरक्षा बवस्था निग्गर करी दिती गई ऐ। कुसै बी माड़ी घटना गी रोकने लेई बाद्दू
सुरक्षाबलें दी तैनाती कीती गई ऐ- जांच नाकके स्थापित कीते गेन ते गड्डियें दी बवस्थित
आओ-जाई लेई सुरक्षाबलें दी गश्त बी बधाई दिती गई ऐ।

गणतंत्र दिवस दा मुख समारोह जम्मू दे मौलाना आज़ाद स्टेडियम च होग- जित्थे
लैफ्टिनेंट गवर्नर मनोज सिन्हा होर परेड दी सलामी लैगंन। मुखमंत्री उमर अब्दुल्ला
बतौर मुख परौहने इस कार्यक्रम च हिस्सा लैगंन।



Bhaderwah Winter Carnival

डोडा किले दा भद्रवाह मेगा विंटर फेस्टिवल-2026 लेई त्यार ऐ- जेड़ा कल गुल-डंडा ते नमें
बस अड्डे च शुरु होग। दौंऊ दिनें दे इस उत्सव दा मकसद स्यालै दे सैलसफा गी बढ़ावा
देना- इस इलाके दी सगगोसार सांस्कृति-विरसे गी उजागर करना ते मुकामी अर्थबवस्था गी
बढ़ावा देना ऐ। मेहमानें गी बर्फ कन्नै जुड़ी दी गतिविधियें- रंगारंग सांस्कृतिक प्रदर्शनें ते
परम्परागत पकवानें दा आनंद ठुआने लेई एदे च शामिल होने दा साद्दा दिता जंदा ऐ।

पंजाबी दे मशहूर गायक जी.खान- चिराग कोतवाल-दीपक कुमार ते होरनें- मुकामी ते लोक कलाकारें कन्ने 18 जनवरी गी दर्शकें दा मनोरंजन करगंन।

प्रशासन नै सड़कें दा सुधार- व्यापक सुरक्षा ते सुरक्षित ते यादगार अनुभव लेई पूरी चाल्ली एहदे नै जुड़े दे बंदोबस्त गी यकीनी बनाया ऐ।



Satish Dungal Camp

खेड्ड मंत्री सतीश शर्मा होरें गरातल च आयोजित पारम्परिक दंगल आहले इक कार्यक्रम च हिस्सा लैता- जेदे च हिमाचल-प्रदेश, चंडीगढ़, दिल्ली, हरियाणा, पंजाब ते जम्मू-कश्मीर थमां पलोआनें अपना दम-खम दस्सेया। दंगल कमेटी आसेया आयोजित इस मुकाबले च जेत्तू रौहने आहलें पलोआन गी इक लक्ख 51 जहार रपें- दूए नम्बरें पर रौहने आले गी इक लक्ख रपे ते त्रीए नम्बरें पर रौहने आले गी 50 जहार रपे दा ईनाम दिता गया। इस मौके किट्ठे अगगै भाषण दिंदे होई शर्मा होरें पारम्परिक खेड्डें गी बढावा देने लेई आयोजकें दी सराहना कीती ते मकामी खेड्डें दे संरक्षण लेई आधुनिक ढांचा विकसित करने दी सरकार दी वचनबद्धता गी फही पक्का कीता। मंत्री होरें नौजवानें अंदर अनुशासन, विश्वास ते सेहतमंद जीवन शैली गी बढावा देने च खेड्डें दी भूमिका पर लौऽ पाई ते आखेया जे इस चाली दे कार्यक्रमें दा आयोजन अगगे बी कीता जंदा रौहग।



Prog. Announcement

आकाशवाणी जम्मू दे प्रादेशिक समाचर एकांश आसेया राश्ट्रीय सड़क सुरक्षा महीने दे सरबंथै च- अंतरु शनिवारें 25एं मिन्टें दा इक विशेष कार्यक्रम प्रसारित कीता जाग- जेदा विषे होग- “सड़क सुरक्षा- जीवन रक्षा”. 17 जनवरी गी दपैहरी 12 बजे प्रसारित होने आहले इस कार्यक्रम च स्हाड़े परोहने होगंन- कठुआ-साम्बा-रौजारी ते पुंछ दे SSP ट्रैफिक (Rural) फारुक कैसर- जेहड़े इस विशे पर अपने माहिराना विचार सांझे करगंन। इस कार्यक्रम दी मेजबानी साहड़े न्यूज एंकर विजय बजाज आसेया कीती जाग।



Weather

मौसम विभाग नै अज्जै थमां जम्मू-कश्मीर च बरखा ते बर्फबारी दी भविक्खवाणी कीती ऐ। मौसम विभाग मूजब- प्रदेश दियें केंड़यें थाहरें पर अज्ज मौसम बदलोखड़ा बने दा रौहग ते हौली बरखा ते बर्फबारी दे बी असार न। जम्मू खिते दे पदरे इलाकें च अगले दंऊ दिनें दे दरान दर्मयाने दर्जे थमां घनी धुंध पेई सकदी ऐ। औंदी 23 ते 24 जनवरी चिनाब घाटी दे हिस्सें सनें उधमपुर- रियासी ते दक्खनी कश्मीर च बी दर्मयानें थमां भारी दर्जे दी बरखा बरने दी भविक्खवाणी बी कीती गेई ऐ। लोकें गी सलाह दिती गेई ऐ जे ओह खासतौरा पर 23 ते 24 जनवरी लेई बड़ा सोची-बचारियें यात्रा सरबंधी योजना त्यार करन ते मती जानकारी लेई मौसम विभाग दियें सूचनाएं गी दिक्खदे रौहन।

